

ID-DINJA
MAGĦLUQA
TA'
ORESTE CALLEJA

Dahla Kritika
tal-Professur
OLIVER FRIGGIERI
għal
“GHASFUR TAÇ-ĊOMB”

ID-DINJA MAGHLUQA TA' ORESTE CALLEJA

**DAHLA KRITIKA
TAL-PROFESSUR OLIVER FRIGGIERI**

għall-ewwel pubblikazzjoni ta'

“GHASFUR TAĊ-ĊOMB”

1993

Il-kuxjenza tal-gheluq, jew saħansitra tal-klawstrofobija, li ħakmet lill-awturi l-ġodda tas-sittinijiet f'Malta mhux biss swiet biex għaqdet lill-aħjar fosthom fi grupp organizzat, iżda wasslithom biex biddluha fit-tema ewlenija tal-letteratura kollha minn dak in-nhar 'l hawn. Uħud mill-kittieba fisseruha bi protesta elokwenti u ġellieda kontra l-istituzzjonijiet u l-istrutturi iebsa li ntirtu bla ma tbiddu mit-tradizzjoni. Oħrajn hallewha tinhadem u ssir ġewwa fihom sakemm sarrfuha f'likrika mnikkta li tishaq fuq id-distanza u d-distakk tagħhom mill-kollektività u mill-ħajja uffieċjali ta' xehta politika-ekkleżjastika. Sa fl-aħħar Malta, fi ħdan il-Moviment Qawmien Letterarju, imwaqqaf fl-1967, kienet sabet ġenerazzjoni li riedu jirrevedu l-imgħoddi kritikament, jissuġġerixxu l-mogħdijiet moderni tal-ġejjieni, u sadanittant ibiddu dan kollu f'tematika letterarja.

Il-ġeneri ewlenin li swew bhala l-forom ta' din il-kuxjenza ġdida u ġeddieda kienu l-poeżija u n-narrattiva. Fejn kien it-teatru

ta' din il-lehma mehtieġa u mwarrba? Fil-"Manifest tal-Awtur", imxandar f'Erba' Drammi (1972), Oreste Calleja sqarr li t-teatru Malti kellu nuqqasijiet bla għadd, u li l-istess teatru ma jeżistix. Hi sqarrija paradossali u kuntrastanti: kien hemm teatru miżgħud bin-nuqqasijiet, u fl-istess hin ma kienx jeżisti. It-tweġiba għal dan in-nuqqas ingħatat minn Calleja nnifsu f'erba' xogħlijiet li minbarra d-dimensjoni universali u filosofika tagħhom tellgħu fil-wiċċ l-ansjetajiet u d-delużjonijiet tiegħu ta' xehta kollha kemm hi lokali. Bosta waqtiet fid-drammi tiegħu jerġgħu jibnu f'xenarju mlewwen il-monotonija ta' sterjotipi Maltin ta' kull xehta, morali, politika, soċjali u l-bqija. Minn waqt għal iehor Calleja jironizza sitwazzjonijiet li kemm it-tradizzjoni kulturali u kemm l-ambjent dominanti kienu jqisu bħala eżemplari u tipiċi ta' wirt li jagħmel għieh lil nazzjon shiħ.

Il-kritika qalila lill-istituzzjonijiet li l-poeti u r-rumanzieri kienu bdew ifissru b'kuraġġ li ma kellux preċedenti fil-ġrajja letterarja Maltija kollha issa bdiet tidwi u tiehu sura haġja fuq il-palk ukoll. Il-kwadru kien mitmum, u lkoll flimkien il-kittieba setgħu jiftaħru li kienu qiegħdu s-sisien mhux biss għal vizjoni u teknika xierqa għal-letteratura tas-snin ġejjiena, iżda wkoll għal revizjoni tal-valuri u tal-komportamenti. Ir-radikalizmu tekniku kien biss il-forma ta' kontenut li sar forma; l-għarfien imwahħar tad-"dinja l-ġdida" kellu jinbena fuq it-tiġrif tal-miti l-qodma, issa meqjusa bħala gidba morali u kulturali kbira.

Il-bniedem ta' Oreste Calleja, kif fittixt li nuri fid-dahla tiegħi għal Erba' Drammi, kemm bħala abitant tad-dinja u kemm bħala ċittadin ta' art ckejkna, hu vittma ta' ċirkustanzi eqdem u isheh minnu. Haġjet il-bniedem ta' Calleja tibda qablu, mingħajru, u tissokta warajh, mingħajru wkoll. Is-sinifikanza tiegħu hi sew-wasew is-sehħ, l-għarfien tal-insinifikanza. M'hix haġa iebsa li wiehed jintebaħ bl-influss eżistenzjalista fil-lehma tiegħu, bħalma mill-bqija dan jidher iserrep f'bosta xogħlijiet oħrajn tal-kontemporanji. Il-punti ta' riferiment issa kienu tassew internazzjonali, u b'din ir-riga l-istħarriġ tal-pajjiż kellu jwassal għal kundanna. Is-silenzju u t-telqa tas-snin ħamsin huma wahda

mill-kawzi immedjati tal-qawmien u tal-istorbju tas-snin ta' wara. Malta tal-kittieba ewlenin tal-perjodu, li jibda fis-sittinijiet u jidhol fid-disgħinijiet b'differenzi u bi żviluppi iżda mingħajr tibdil sostanzjali, hi art magħluqa fiha nnifisha, imhaxkna bejn istituzzjonijiet differenti b'interessi li jixxiebħu, gūgarell f'idejn gganti trasparenti. Kienet, fuq kollox, souvenir tal-imghoddi li messu għadda u baqa' jitnikker. It-tematika ma kien jonqosha xejn biex tkun tabilhaqq l-ispunt għal elegija nazzjonali, jew għal rakkont kurjuż li jikkxf in-nuqqasijiet gravi ta' soċjetà aljenata, jew għal drammi li kellu mill-kummiedja daqs kemm kellu mit-traġedja.

Bhal Ġwan Mamo ta' Ulied in-Nanna Venut fl-Amerka (1930), Calleja u shabu raw il-gravità ta' qagħda nazzjonali komika u patetika; iżda bis-saħħa ta' riflessjonijiet u għadab li Mamo ma kellux, huma seħqu fuq it-traġiċità ta' qagħda li jekk kellha twassal għaċ-ċajt, dan kellu jkun ċajt travestit, sarkażmu qares, imwegġa', li fih il-kittieba ma setgħux jagħrfu lilhom infushom aktar. Minn hawn 'il quddiem tniisset id-distanza l-ġdida bejn il-kittieb u l-pubbliku tiegħu, dejjem vittma ta' istituzzjonalizmu li l-għerūq tiegħu kienu mixhutin fil-qigħan ta' hamrija iebsa li kienet ilha ma tinharat u tissaqqa. Ir-rumanz ta' Mamo hu eċċezzjoni fil-kwadru kollu tal-letteratura Maltija ta' l-ewwel nofs tas-seklu għoxrin. It-tradizzjoni teatriali Maltija, mibnija fuq sensiela ta' ċertezzi u kuntrasti fissi, firdet għal kollox minn xulxin lit-traġedja u lill-kummiedja. Issa kien imiss lil Calleja li jżewwiġhom flimkien u johloq mit-traġi-kummiedja l-ġeneru li jirrifletti qagħda nazzjonali shiha.

Il-bniedem ta' Calleja ma jdumx ma jikber f'folla, f'gēmgħa anonima li l-individwi fi hđanha għandhom flit jew wisq wiċċ wiehed, identitā kollettiva li lkoll jillustrawha b'modi diversi. Iġsma Ihirsa u Ċens Perpetwu huma l-waqtiel ewlenin f'dan l-eżami nazzjonali li hu wkoll uman. Il-kundizzjonament tant jidher qawwi u effettiv li n-nazzjonalitā u l-umanitā jithalltu flimkien bla ma jibqgħu jingħarfu aktar bejniethom. Il-bniedem-vittma f' Malta hu l-bniedem-vittma fil-kosmos, u l-kuntrarju.

Hemm relazzjoni reċiproka, ta' kawża u effett u l-kuntrarju, bejn l-ansjetà politika-kulturali u l-ansejtà ezistenzjali mhaxknin it-tnejn fir-rassa tal-kuxjenza mweġġgħa ta' l-istess bniedem, dejjem imsawwat minn qawwiet wisq akbar minnu.

Mill-ġemgħa tal-kittieba tal-Moviment Qawmien Letterarju, Oreste Calleja, bħal ftit oħrajn, jingħaraf minhabba li aktar tard huwa seddaq dan id-distakk, imbidel f' metafora letterarja, bit-luq persunali u reali mill-pajjiż. Il-kundizzjoni politika-soċjali li ssoktat biex saret tema letterarja, wara ċertu żmien kibret u saret kundizzjoni persunali: wara l-persunaġġ letterarju distakkat mill-pajjiż feġġ l-awtur innifsu li jiddistanzja ruħu hu wkoll bħalu. Id-distanza hi xejra tematika li titlahham fi drama b'bosta mezz teknici, u hi sikwit il-bixra ewlenija tal-kuxjenza ta' whud mill-protagonisti.

Dan l-isfond jiswa biex jorbot lil Ghasfur taç-Ĉomb, bi hġut ta' nostalgija għal tletin sena ilu daqskemm b'punti ta' riferiment usa' għal moviment letterarju shiħ, mat-tematika bikrija li issa kellha tghaddi hi wkoll mir-reviżjoni tagħha. M'hix revizjoni sostanzjali, iżda ż-żmien ma kienx biżżejjed biex biddel il-ġudizzju dwar Malta jew biex juri hġiel ta' tama. L-elementi tipiċi tat-teatru ta' Calleja ta' l-imghoddi jitfaċċaw hawn ukoll, imbidlin skond htigijiet godda, imxettlin fl-istess vizjoni, imhaddmin bħallikieku biex juru disfattiżmu li m'ghadux sentimentali, patetiku bħal qabel. Bħal Mario Azzopardi, Calleja wkoll għandu d-"demgħat tas-silġ" tiegħu.

L-gheluq tad-dar hu s-shaba sewda u tqila li taħkem bla waqfien u bla tama fuq kollox u fuq kulhadd. Hi dar reali daqskemm metaforika li l-implikazzjonijiet tagħha jhufu lil hinn minnha ħafna. Il-kuntrast bejn is-sens iebes tad-dmir u l-libertà tan-natura jissarraf f'għajn ta' kriżi li lill-bniedem terġa' tibdlu f magna żghira li taħdem biss skond damma ta' regoli fissi. It-tradizzjoni tixref bhala tapizzerija mnawra, imsewsa li n-nuqqasijiet tagħha jidhru aktar skond kemm hi meqjuma. Id-dramm hu eqdem mid-dramm; jibda qabel ma jibda, bħallikieku biex imiss il-ġenesi

ta' epoka li d-dramm jipprezenta biss l-ahhar battuti taghha. L-oġġetti u l-persuni, bhas-soltu, għandhom funzjoni doppja; huma kif jidhru daqskemm kif ifissru u jinftiehm. L-imghoddi tqil uħuf bħal dell tqil fuq kollox u fuq kulhadd; huwa l-medda tad-"dar", il-habs li lil hinn minnu mhux lakemm wiehed johrog bla ma jitlefis-sigurtà, imqar falza, li wasslitu jkun dak li hu. Mill-gdid, kollox idur madwar l-ossesjoni dwar l-identità, kuxjenza li ssir krizi fiha nnifisha, mistoqsija bla waqfien, problema bla soluzzjoni.

Fid-dinja ta' Oreste Calleja kollox jimxi skond il-ligi fuqanija ta' l-immobilità. "Id-demm anemiku tad-Depawli" huwa x-xbieha makabra ta' tradizzjoni li ma tistax tinqata', u li hi u tissokta tiegħu suriet godda u tispiçça biex thalli vittmi godda fit-triq. Is-seher tat-teatru ta' Calleja jinsab f' din il-hila tiegħu li jikteb drammm "għalxejn", li jdur miegħu nnifsu f'sura ta' çirku vizzjuż, li fi hdanu jizfnu žifna stramba għadd ta' nies li daqskemm jemmnu li huma differenti jew superjuri hdejn il-bqija, m'humiex għajr varjanti ta' tema wahda. Il-varjetà divertenti li tixref f'għadd ta' sit-wazzjonijiet tipiçi ta' Calleja għandha s-sigriet taghha fil-kuncett kumpless tal-monotonija. Is-sentenza ta' Samwel — "Forsi jien ukoll f' did-dar ma kont hadd. Forsi jien bniedem ieħor li qatt ma għex, għajr fid-dellijiet taghkom ilkoll" hi l-istqarrija-muftieħ ta' kollox. Persunaġġ medju jikber f'parabbola tal-bniedem meġus bħala fantazma, imqar għalih innifsu. B'lingwaġġ għeri minn kull tiżjin letterarju, b'sentenzi li ma jitbegħdux mix-xeħta ta' taħdit kurrenti, b'mentalità li ma tinqatax mill-espressjoni komuni, Calleja jasal iqieghed lill-persunaġġ tiegħu fi spazju ambigwu bejn id-dinja ta' barra t-teatru (id-dinja reali, ta' l-indifferenza) u d-dinja konsapoveli ta' ġewwa t-teatru (id-dinja provvizorja, il-platea tan-nies konxji).

L-awtur jibqa' hawn ukoll il-bniedem li ma jsibx postu, u la wara l-palk u lanqas fost l-udjenza. Fuq kollox dan hu teatru kollu kemm hu interpretattiv, li l-ghan tiegħu hu li juri li taħt il-qoxra ta' l-affarijiet (il-livell ta' kulma hu ovvju u evidenti) hemm il-qofol mohbi u misterjuż, mimli tifsir li jistieden stharrig

bla ma jrodd garanzija ta' gharfien ahhari u definit. Id-dramm jaghti l-impressjoni li jimxi sa ma jasal għall-konkluzjoni; fis-sewwa, jibda b'mistoqsija u jaghlaq biha, imkabbra u mkattra f'bosta oħrajn. L-istruttura tad-dramm hi ċirkulari, iddur fit-tond, biex tlaqqa' lill-bidu u lit-tmiem f'ċirku, f'dawra shiħa, inutli. L-inutilità nnifisha hi kuxjenza, qagħda tqila tar-ruh. Calleja jikteb għaliex m'hemm xejn aktar x'jista' jagħmel.

Il-preżenza ta' Calleja fil-kwadru zghir tat-teatru modern ta' Malta m'hix differenti mis-sens li għandhom il-persunaġġi tiegħu, li bħallikieku jghixu fil-penombra, jistmerru d-dwal daqskemm jibzghu mid-dlam. Huma spirti jiġġerrew xi mkien fis-subkonxju li issa jittellgħu bi tbatija għall-konxju, u hemm fuq jifthu l-ixkora goffa ta' l-ansjetajiet tagħhom. Id-dinja ta' Calleja hi magħmula biss minn imħuħ, u kull azzjoni m'hi xejn għajr tieqa ċkejna mbexxa kemm kemm fuq irkejjen mudlama ta' dawn l-imħuħ. Meta jitqies li l-kumment fundamentali ta' l-awtur hu kumment "Malti", rilevanti u jiftiehem skond qari kritiku tas-soċjetà kontemporanja marbuta sfiq ma' l-imghoddi, il-konkluzjonijiet ma jistgħux ma jqanqlux tħassib. Calleja jdaħħal lill-ispettaturi Maltin fil-gwardarobba qadima tad-dar magħluqa Maltija, u f'dik ir-rassa ta' l-għeluq jurihom dinja li daqskemm hi attwali hi wkoll oġġett ta' mużew. Fid-dinja ta' Calleja l-arloġġi waqfu, iż-żmien baqa' għaddej u l-bniedem jinsab mifxul bħal min tilef il-memorja u jaf xorta waħda li xjaħ. Għal darba oħra l-pubbliku Malti għandu xhieda ta' kemm il-kelma mahsuba u mhassba ta' l-awturi tiegħu hi rilevanti u mimlija inkwiet. U-mottiv ewlieni, wara kollox, kien ftit jew wisq l-aljenazzjoni. It-tweġiba sseħħ billi tintiseġ litanija ta' mistoqsijiet godda.

Oliver Friggieri

1993

TMIEM

